



ការិយាល័យសហចៅក្រមស៊ើបអង្កេត
សេចក្តីប្រកាសព័ត៌មាន

នៅថ្ងៃទី១៥ ខែកញ្ញា ឆ្នាំ២០១០ ម្សិលមិញ ចៅក្រម យូ ប៊ុនឡេង និងចៅក្រម Marcel Lemonde សហចៅក្រមស៊ើបអង្កេតនៃអង្គជំនុំជម្រះវិសាមញ្ញក្នុងតុលាការកម្ពុជា បានចុះហត្ថលេខាលើដីកាដោះស្រាយក្នុងសំណុំរឿង០០២ ដោយក្នុងនោះបានបញ្ជូន **អៀង សារី អៀង ធីរិទ្ធ ខៀវ សំផន និង នួន ជា** ទៅជំនុំជម្រះ ។

មុននោះមួយថ្ងៃ សហចៅក្រមស៊ើបអង្កេត បានចុះហត្ថលេខាលើដីកាលើកលែងការចោទប្រកាន់ចំពោះ **កាំង ហ្គេកអ៊ាវ ហៅ ឌុច** (ដែលត្រូវបានជំនុំជម្រះដាច់ដោយឡែកដោយ អ.វ.ត.ក នៅថ្ងៃទី២៦ ខែកក្កដា ឆ្នាំ២០១០ រួចមកហើយ) ។

ជនជាប់ចោទទាំងបួនរូបត្រូវបានបញ្ជូនទៅជំនុំចំពោះមុខអង្គជំនុំជម្រះសាលាដំបូងនៃ អ.វ.ត.ក ក្រោមបទចោទខាងក្រោមនេះ៖

- **ឧក្រិដ្ឋកម្មប្រឆាំងនឹងមនុស្សជាតិ**៖ ការសម្លាប់រង្គាល ការធ្វើមនុស្សឃាត ការធ្វើឱ្យទៅជាទាសករ ការនិរទេស (ជនជាតិវៀតណាម) ការដាក់ក្នុងមន្ទីរឃុំឃាំង ការធ្វើទារុណកម្ម ការធ្វើទុក្ខបុកម្នេញដោយមូលហេតុនយោបាយ ពូជសាសន៍ ឬសាសនា ការរំលោភលើផ្លូវភេទ (តាមរយៈការរៀបការដោយបង្ខំ) អំពើអមនុស្សធម៌ផ្សេងៗទៀត (ការជម្លៀសប្រជាជនដោយបង្ខំ ការរៀបការដោយបង្ខំ ការបាត់ខ្លួនដោយបង្ខំ និង “ការធ្វើឱ្យប៉ះពាល់ដល់សេចក្តីថ្លៃថ្នូររបស់មនុស្ស”) ក្នុងបរិបទនៃការវាយប្រហារប្រឆាំងនឹងប្រជាជនកម្ពុជាទាំងមូល ។



- **អំពើបំពានបំពានយ៉ាងធ្ងន់ធ្ងរទៅលើអនុសញ្ញាទីក្រុងហ្សឺណែវ ចុះថ្ងៃទី១២ ខែសីហា ឆ្នាំ១៩៤៩៖** ការធ្វើមនុស្សឃាតដោយចេតនា ការធ្វើទារុណកម្ម ការធ្វើបាបដោយអមនុស្សធម៌ ការបង្កដោយចេតនាឱ្យមានរបួសធ្ងន់ធ្ងរ ឬឱ្យមានការឈឺចាប់ដល់រាងកាយ ឬសុខភាព ការដកហូតដោយចេតនាពីលើយសីក ឬជនស៊ីវិលនូវសិទ្ធិទទួលបានការកាត់ទោសដោយយុត្តិធម៌ និងទៀងទាត់ ការនិរទេស ឬការឃុំខ្លួនជនស៊ីវិលដោយខុសច្បាប់ ទៅលើជនដែលទទួលបានការការពារ ក្នុងបរិបទនៃជម្លោះប្រដាប់អាវុធអន្តរជាតិជាមួយវៀតណាម ។

- **អំពើប្រល័យពូជសាសន៍** លើជនជាតិចាម និងជនជាតិវៀតណាម ។

- **បទល្មើសនានាដែលមានចែង និងផ្ដន្ទាទោសដោយក្រមព្រហ្មទណ្ឌកម្ពុជា ឆ្នាំ១៩៥៦៖** ការធ្វើមនុស្សឃាត ការធ្វើទារុណកម្ម និងការវាយប្រហារលើសាសនា ។

ជនជាប់ចោទទាំងបួនរូបត្រូវរក្សាឱ្យនៅជាប់ឃុំបណ្តោះអាសន្ន រហូតដល់ពេលចូលបង្ហាញខ្លួននៅមុខអង្គជំនុំជម្រះសាលាដំបូង ។

ដោយយោងទៅលើទំហំនៃឧក្រិដ្ឋកម្មដែលបានប្រព្រឹត្តក្នុងរបបកម្ពុជាប្រជាធិបតេយ្យ នៅចន្លោះថ្ងៃទី១៧ ខែមេសា ឆ្នាំ១៩៧៥ ដល់ថ្ងៃទី៦ ខែមករា ឆ្នាំ១៩៧៩ (ដោយយោងតាមរបាយការណ៍ជំនាញផ្នែកប្រជាសាស្ត្រ ដែលទទួលបានក្នុងអំឡុងពេលនៃការស៊ើបសួរ ឧក្រិដ្ឋកម្មទាំងនោះបានបង្កឱ្យមានជនរងគ្រោះរាប់លាននាក់ ក្នុងនោះមានការស្លាប់បាត់បង់ជីវិតមនុស្សប្រមាណពី ១,៧ លាន ដល់ ២,២ លាននាក់ ហើយដែលក្នុងការស្លាប់ទាំងនោះ មានមនុស្សចំនួនប្រមាណ ៨០០.០០០ នាក់បានស្លាប់ដោយសារអំពើហិង្សា) សហព្រះរាជអាជ្ញាបានប្តឹងមកសហចៅក្រមស៊ើបអង្កេតអំពីទីកន្លែងឧក្រិដ្ឋកម្ម



ឬអំពើឧក្រិដ្ឋជាក់លាក់មួយចំនួន¹ ។ ហេតុដូច្នោះ ការស៊ើបសួរបានផ្ដោតជាពិសេសតែទៅលើបញ្ហា មួយចំនួន ដូចខាងក្រោមប៉ុណ្ណោះ ៖

- ការផ្លាស់ទីលំនៅរបស់ប្រជាជន (ចំនួនបីដំណាក់កាល) ពីទីក្រុងទៅជនបទ និងពីជនបទ ទៅជនបទមួយទៀត ។
- ការបង្កើត និងការដាក់ឱ្យដំណើរការសហករណ៍ និងការដ្ឋាន (ចំនួនប្រាំមួយកន្លែង) ។
- ការអប់រំកែប្រែ “សមាសភាពមិនល្អ” និងការកំទេច “ខ្មាំង” តាមរយៈមន្ទីរសន្តិសុខ និង កន្លែងសម្លាប់មនុស្ស (មន្ទីរសន្តិសុខចំនួនដប់មួយ និងកន្លែងសម្លាប់មនុស្សចំនួនបី) ។
- ឧក្រិដ្ឋកម្មប្រឆាំងនឹងក្រុមជាក់លាក់មួយចំនួន រួមមានជនជាតិចាម ជនជាតិវៀតណាម និងពុទ្ធសាសនិក ។
- បទប្បញ្ញត្តិពាក់ព័ន្ធនឹងការរៀបអាពាហ៍ពិពាហ៍ ។

នៅពេលបញ្ចប់ការស៊ើបសួរ ក្នុងសំណុំរឿងមាន៖

- កំណត់ហេតុសួរចម្លើយជនត្រូវចោទ ចំនួន៤៦ ។
- កំណត់ហេតុនៃការស្តាប់ចម្លើយសាក្សី និងដើមបណ្តឹងរដ្ឋប្បវេណី ចំនួនជាង ១០០០ ។
- របាយការណ៍ស្តីពីការកំណត់អត្តសញ្ញាណទីកន្លែងចំនួន៣៦ របាយការណ៍ជំនាញផ្នែក ប្រជាសាស្ត្រចំនួនមួយ ព្រមទាំងរបាយការណ៍វេជ្ជសាស្ត្រជាច្រើន ។ និង
- ឯកសារពាក់ព័ន្ធនឹងអង្គហេតុ ចំនួនជាង ១១.៦០០ ។

សំណុំឯកសារទាំងមូលមានចំនួនជាង ៣៥០.០០០ ទំព័រ ដែលក្នុងនោះមានឯកសារចំនួនជាង ២២៣.០០០ ទំព័រ ពាក់ព័ន្ធនឹងសាច់រឿង ។

¹ សូមមើល សេចក្តីប្រកាសព័ត៌មានរបស់ ក.ស.ច.ស ចុះថ្ងៃទី៥ ខែវិច្ឆិកា ឆ្នាំ២០០៩ នៅគេហទំព័រ៖ http://www.eccc.gov.kh/khmer/cabinet/press/105/ECCC_Press_Release_5_Nov_2009_Kh.pdf ។



ក្នុងពេលជាមួយគ្នានេះដែរ សហចៅក្រមស៊ើបអង្កេតបានសម្រេចលើភាពអាចទទួលយកបាននៃពាក្យសុំតាំងខ្លួនជាដើមបណ្តឹងរដ្ឋប្បវេណីចំនួន ៣.៩៨៨។ ពាក្យសុំចំនួន ២.១២៣ ត្រូវបានទទួលយក² ។ ពាក្យសុំដែលត្រូវបានបដិសេធ (ភាគច្រើនដោយសារព្យសនកម្មដែលជនរងគ្រោះបានទទួលរងពុំមានជាប់ពាក់ព័ន្ធដោយផ្ទាល់ទៅនឹងអង្គហេតុជាក់លាក់ ដែលសហចៅក្រមស៊ើបអង្កេតត្រូវបានប្តឹងមកដោយសហព្រះរាជអាជ្ញា) ត្រូវបានរក្សាទុកជាព័ត៌មាននៅក្នុងសំណុំរឿង ដោយសារតែពាក្យសុំទាំងនោះមានព័ត៌មានសំខាន់ៗ ដូចនឹងពាក្យបណ្តឹងរបស់ជនរងគ្រោះផ្សេងទៀតចំនួនជាង ៤.០០០ ដែលត្រូវបានដាក់ចូលក្នុងសំណុំរឿងដោយសហព្រះរាជអាជ្ញា ។

អត្ថបទផ្សាយជាសាធារណៈនៃដីកាដោះស្រាយនេះ នឹងត្រូវផ្សព្វផ្សាយនៅលើគេហទំព័រ អ.វ.ត.ក ក្នុងពេលប៉ុន្មានថ្ងៃខាងមុខនេះ ជាបីភាសាផ្លូវការរបស់តុលាការ៖ <http://www.eccc.gov.kh/> ។

² នេះជាចំនួនប៉ាន់ស្មានបណ្តោះអាសន្ន សេចក្តីសម្រេចមួយចំនួនកំពុងជាប់បណ្តឹងឧទ្ធរណ៍ ។

